

तस्यैव वक्षो भासाध्यूहम् । इदमपीतरद्वक्ष एतस्मादेव । अध्यूहं
काये । शकुनिरपि शुन्ध्युरुच्यते । शोधनादेव । उदकचरो
भवति । आपोऽपि शुन्ध्युव उच्यन्ते । शोधनादेव । नोधा
ऋषिर्भवति । नवनं दधाति । स यथा स्तुत्या कामानाविष्कुरुत
एवमुषा रूपाण्याविष्कुरुते । अद्यसत् । अद्यान्नं भवति ।
अद्यसादिनीति वा । अद्यसानिनीति वा । ससतो बोधयन्ती ।
शश्वत्तमागात्पुनरेयुषीणाम् । शाश्वतिकतमागात्पुनरेयुषीणाम् ।

ते वाशीमन्त इष्मिणः ।

ईषणिन इति वैषणिन इति वार्षणिन इति वा । वाशीति वाङ्नाम
। वाश्यत इति सत्याः ।

शंसावाध्वर्यो प्रति मे गृणीहीन्द्राय वाहः कृणवाव जुष्टम् ।

अभिवहनस्तुतिमभिषवणप्रवादां स्तुतिं मन्यन्ते । ऐन्द्री त्वेव
शस्यते । परितक्म्येत्युपरिष्ठाद् व्याख्यास्यामः १६

सुविते सु इते सूते सुगते । प्रजायामिति वा ।

सुविते मा धाः । इत्यपि निगमो भवति ।

दयतिरनेककर्मा ।

नवैन पूर्व दयमानाः स्याम । इत्युपदयाकर्मा ।

य एक इद्विदयते वसु । इति दानकर्मा वा विभागकर्मा वा ।

दुर्वर्तुर्भीमो दयते वनानि । इति दहतिकर्मा । दुर्वर्तुर्दुर्वारः ।

विदद्वसुर्दयमानो वि शत्रून् । इति हिंसाकर्मा ॥

इमे सुता इन्द्रवः प्रातरित्वना सजोषसा पिबतमश्विना तान् ।

अहं हि वामूतये वन्दनाय मां वायसो दोषा दयमानो अबूबुधत् ॥